

NZĨA YA ŪTANGĨO

“ Kĩla Ūandĩko niwaweewe ni Ngai ”



SGM International
3 Eccleston Street London SW1W 9LZ

Kamba WOS

KIK

Ndeto ya Ngai i thayũ, na ni nthangaau, na ni mbũĩ kwĩ ũvyũ ũla mũĩ ngalĩ syelĩ.

Aevelania 4:12.

Ndeto yakwa ikeethiwa iilyi ta ũu ĩla yumaa kanyw'anĩ wakwa: ndĩkanzyokea mana, ĩndĩ ikeanĩsya ũndũ nendete, nayo ikaaĩla ũndũni ũla namitũmie. Isaia 55:11.

Ūvuan'yo wa ndeto syaku mũetae kyeni.

Savuli 119:130.

Kūtw'ikīthw'a kwa nthi

Mwambililyoni Ngai niwatw'ikithisye matu na nthi. Na Ngai oona kila kindu wombie, na, sisya, kyaĩ kiseo muno.

Mwambililyo 1:2, 31

Syindu syonthe nisyatw'ikithiw'e niwe; na ate vo vati kindu o na kimwe kyaatw'ikithw'a kati wa ila syatw'ikithiw'e.

Yoana 1:3

Kūtw'ikīthw'a kwa mundu

Na Ngai atw'ikithya mundu na muvw'ano wake, na muvw'ano wa Ngai amutw'ikithya; muume na muka amatw'ikithya. Na Ngai amaathima.

Mwambililyo 1:27, 28

Na Yeova Ngai oomba mundu na kitoo kya nthi, na amuvevea mithumu ya thayu manyiuni make; na mundu atw'ika kyuu ki thayu. Na Yeova Ngai

avanda mũũnda ngaliko ya wumiloni
wa syũa, nthini wa Eteni; na nĩkw'o
wamwiie mũndũ ũla wombie.

Mwambĩlilyo 2:7, 8

Na Yeova Ngai oosa mũndũ, na
amwia mũũndanĩ wa Eteni oseũvasye
na kũsũvĩaa. Na Yeova Ngai amwiaia
mũndũ, akĩmwia, Wa kila mũtĩ wa
mũũndanĩ nũtonya ũya o ũndũ
ũkwenda: indĩ wa mũtĩ wa kũmanyi-
thya ũseo na ũthũku, ndũkaye:
nĩkwĩthiwa mũthenya ũla ũkaya waw'o
ndũkatia ũkw'a. *Mwambĩlilyo 2:15-17*

Ūndũ nai yookie

Na indĩ nzoka yaĩ nzeleke mũno kwi
nyamũ o na yĩva ya kithekanĩ ĩla
Yeova Ngai wombie. Na yamwia
mũndũ mũka atũ, Nĩ w'o, Ngai
nĩwaisye, Mũtikaye ma mũtĩ yonthe
ya mũũndanĩ?

Na ĩndĩ mũndũ mũka eea nzoka,
Mosyao ma mĩtĩ ya mũũndanĩ nĩtũ-
tonya ũya: ĩndĩ ũsyao wa mũtĩ ũla wĩ
katĩ wa mũũnda, Ngai nĩwaisye,
Mũikaye waw'o, o na mũikakiite,
mũikese ũkw'a.

Na nzoka yamwĩa mũndũ mũka,
Mũikakw'a nongi: nũndũ Ngai nĩwĩsĩ
kana mũthenya; ũla mũkaya waw'o,
nĩvo mũkasalukw'a metho, nenyu
mũkeethĩwa ta Ngai, mũkĩmanya ũseo
na ũthũku.

Na yĩla mũndũ mũka wonie kana mũtĩ
nĩ mũseo wa ũya, na nĩ wa kwendeesya
methonĩ, na nĩ mũtĩ wa kwendwa kwa
kũĩvya mũndũ, atw'a ũsyao waw'o na,
aya; na ĩngĩ anenga mũũme, nake aya.

Mwambĩlĩlyo 3:1-6

Na Yeova Ngai eeta ũ mũndũ mũũme,
amũkũlya . . . Nũite wa mũtĩ, ũla
nakwĩaie ndũkaye? Na mũndũ
mũũme asũngĩa, Mũndũ mũka ũla

wanengie ethiwe nakwa, niwe unengie wa muti, na naya.

Na Yeova Ngai akulya mundu muka, undu uu wikie nata? Na mundu muka asungia, Nzoka ningengie, na naya.

Na Yeova Ngai eea nzoka, Nundu niwikie uu, numanawe, we, kwi indo syonthe, na kwi nyamu syonthe sya kithekanii; ukaendaa na ivu, na ukaisaa kitoo mithenya yonthe ya thayu waku: na ngeekia umaitha kati wenyu we na mundu muka, na kati wa usyao waku na usyao wake: akatumba mutwe waku, naku ukatumba kitiinyo kyake. Amwia mundu muka, Ngaingivya muno woo waku wa kusyaa; wooni ukasyaa syana; na kwenda kwaku kukeethiwa kwa mumeu, nake akasumbika iulu waku.

Na amwia Atamu, Nundu niweethu-kisye wasya wa mukau, na ingi waya wa muti, ula nakwiaie, ngikwia, Ndukaaye waw'o: nthi numanawe

nũndũ waku; ũkaĩsaa wayo woonĩ matukũ onthe ma thayũ waku; mĩw'a nayo na thangila ikakũmeesya; naku ũkaĩsaa nyũnyi sya mũũndanĩ; yuutĩanĩ ya ũthyũ waku ũkaĩsaa lĩu, kũvika yĩla ũkasyoka mũthanganĩ; nũndũ nĩvo waumiw'e: nũndũ wĩ kĩtoo, na nũkasyoka kĩtoonĩ.

Mwambĩlĩyo 3:9, 11-19

Na mũkũnga ũsu mũnene naw'o nĩ nzoka ĩla ngũũ, yĩtawa Ndevili, na ĩngĩ Satani, mũkengani wa nthĩ yonthe.

Ūvuan'yo 12:9

Kwondũ wa ũu, nũndũ wa mũndũ ũmwe naĩ yalikile kũũ nthĩ, na kĩkw'ũ kwondũ wa naĩ; na kwa ũu kĩkw'ũ kyavikĩa andũ onthe, nĩkwĩthĩwa onthe nĩmeekie naĩ.

Alomi 5:12

Ūndũ Ngai wonaa ũthũku wa andũ
Ithyonthe ta malondu nĩtwaaĩte;
nĩtweethyũũie kĩla ũmwe na kũatĩia
nzĩa yake mwene.

Isaia 53:6

Yeova asyaĩsye ana ma andũ e itunĩ,
Asisye ethĩwa ve ũmwe ũla wĩ na
ũmanyi,
Ūla ũmũmanthaa Ngai.
Onthe nĩmathũkĩte ũtee; onthe vamwe
nĩmatw'ĩkĩte avuku;
Vai ũmwe wĩkaa nesa, aiee, o na ũmwe.
Savuli 14:2, 3

O tondũ kũandĩkitwe, Kũi mũlũngalu,
aiee, o na ũmwe. . . . Na nzĩa ya
mũuo matyaamĩmanya: Kũmũkĩa
Ngai kũi methonĩ moo. . . . Nũndũ
onthe nĩmeekie naĩ, na maivikĩaa
ũtaĩo wa Ngai. *Alomi 3:10, 17, 18, 23*

Ĩndĩ mothũku menyu nĩmamũtaanĩtye
inyw'ĩ na Ngai wenyu, na naĩ syenyu
nivithĩte ũthyũ wake kwenyu.
Isaia 59:2

Wendo wa Ngai kwa andũ

Nũndũ Ngai nĩwendete nthĩ, nĩwa-
nenganie Mwana wake e ũmwe, nĩ

kana o ũla ũmwitĩkĩlaa ndakae, ĩndĩ
ethĩwe na thayũ ũtathela. *Yoana 3:16*

Akimũvoya Ngai Yesũ aisye: Na
thayũ ũtathela nĩw' o ũũ, nĩ kana
makũmanyeye we Ngai ũla wa w' o
weka, na ũla wamũtũmie, nake nĩ
Yesũ Klĩsto. *Yoana 17:3*

Ūndũnĩ ũũ wendo wa Ngai nĩwona-
nĩtw'e kwitũ, nũndũ Ngai nĩwamũ-
tũmie Mwana wake kũũ nthĩ, ũla
wasyaiwe e ũmwe, nĩ kana twithĩwe
na thayũ kwondũ wake. Ūũ nĩw' o
wendo, ti ithyĩ twamwendie Ngai,
ĩndĩ nĩwe watwendie ithyĩ, na atũma
Mwana wake ethĩwe nthembo ya
wĩw'anĩthyo kwondũ wa naĩ sitũ.

1 Yoana 4:9, 10

**Kũka kwa Mwana wa Ngai kũũ
nthĩ**

Īndĩ wĩanĩu wa ĩvinda wooka, Ngai
atũma Mwana wake. *Akalatia 4:4*

Nĩ ndeto ya kũikũwa, na nĩyaĩlwe nĩ kwĩtikĩlwa nĩ andũ onthe, kana Klĩsto Yesũ ookie kũũ nthĩ kũmatangũia andũ athe.

1 Timotheo 1:15

Aĩ kũũ nthĩ, na ĩ nthĩ yatw'ĩkithiw'e nĩwe, na nthĩ ndĩamwĩsĩ. *Yoana 1:10*

Kũsyawa kwa Mwĩaĩi Yesũ

Na kũsyawa kwa Yesũ Klĩsto kwailĩũũ: Yĩla Meli inyia wake wevaĩtw'e nĩ Yosevu, matambĩte kũtwaana, ooneka e na ĩvu ya Veva Mũtheu. Na ũu w'onthe ũtw'ĩkĩte, nĩ kana wĩanĩw'e ũla waneeniwe nĩ Mwĩaĩi na kanyw'a wa mwathani, akyasya, Sisyaa, mwĩitu akethĩwa e ĩvu, na akasyaa kavĩsĩ, Nako syĩtwa yako makaketa Imanueli; na ũalyũlo wayo nĩ, Ngai vamwe naitũ.

Mathayo 1:18, 22, 23

Naku ũkaketa syĩtwa yako YESŪ

(Mũtangĩĩ); nũndũ nĩwe ũkatangĩĩa andũ make kuma nainĩ syoo.

Mathayo 1:21

Mwĩaĩ Yesũ kũũ nthĩ

Ūvoo wa Yesũ wa Nasaleti, o ũndũ Ngai wamwĩtikĩsyē Veva Mũtheu, o na vinya: ũla waendaa aiĩka nesa, na aimavosya onthe ala manyamaaw'a nĩ ndevili; nĩkwĩthĩwa Ngai aĩ vamwe nake.

Meko ma Atũmwa 10:38

Na Yesũ anganga ndũa syonthe na mĩsyĩ, aimanyĩsya masinakokenĩ moo, na aitavan'ya ũvoo mũseo wa ũsumbĩ, na aivosya mowau ma mĩthemba yonthe na kĩla wonzu.

Mathayo 9:35

Na makomano manene mooka vala ũĩ, me na syonze, na ililinda, na ala mataneenaa, na ala au mamutha, na angĩ aingĩ, mamaia maũũnĩ ma Yesũ; na amavosya.

Mathayo 15:30

**Mwĩaĩ Yesũ nĩwathanie kĩkw'ũ
na kũthayũũka ĩngĩ kwake**

Nũndũ amamanyĩasya amanyĩw'a
make, na kũmea, Mwana wa mũndũ
nũnũkũnenganwe mokonĩ ma andũ,
na makamũaa; na mamũaa, ĩtina wa
matukũ atatũ akathayũũka.

Maliko 9:31

Yesũ amea . . . Nyie, ninyie mũĩthi
ũla mũseo: mũĩthi mũseo nũnũũwia
thayũ wake nthĩ ũndũ wa malondu.
Kwondũ wa ũu Asa nũmbendete,
nũndũ nĩngwia thayũ wakwa nthĩ, nĩ
kana nĩwose ĩngĩ. Vai mũndũ ũnũũ-
mbena thayũ, ĩndĩ no nyie ngũwia
nthĩ. Nĩ na ũkũmũ wa kũwia nthĩ, na
nĩ na ũkũmũ wa kũwosa ĩngĩ. Mwĩao
ũũ noosie kwa Asa wakwa.

Yoana 10:7, 11, 17, 18

**Mwĩaĩ Yesũ nĩwakw'ĩie
ngelan'yonĩ ũndũ wa naĩ sitũ
Na mavika vandũ vetawa Kĩng'ala,**

mamwamba vo. . . . Na Yesũ asya,
Asa, maekee; nĩkwĩthĩwa matimanya
ũndũ mekwĩka. *Luka 23:33, 34*

Nĩwavũthiw'e, na kũlewa nĩ andũ; aĩ
mũndũ wa mawoo, na mũmanyi wa
thĩna. . . . Nĩ w'o, we nĩwakuie
mathĩna maitũ, na eeyaĩkya mawoo
maitũ; na ũu w'onthe ithyĩ twamwona
kwĩthĩwa nĩ mũkũne, kũkũnwa nĩ
Ngai, na kũthĩnw'a. Īndĩ nĩwatonyiwe
kwondũ wa mavĩtyo maitũ, auauĩkw'a
kwondũ wa mothũku maitũ. . . . naitũ
nĩtũvoetw'e kwondũ wa makũnwa
make. Ithyonthe ta malondu
nĩtwaaĩte; nĩtweethyũũie kĩla ũmwe na
kũatĩia nzĩa yake mwene; nake Yeova
amwaĩkisye ũthũku witũ ithyonthe.
. . . . Nĩwavetiwe aume nthĩ ya ala me
thayũ kwondũ wa ĩvĩtyo ya andũ
makwa. . . . Na nĩmamũseũvĩsye mbũa
vamwe na ala athũku, o na vamwe na
ũla mũthwii kĩkw'ũnĩ kyake; o na kau

we ndaaika ũng'endu, o na vatyai
ũkengani kanyw'ani wake nongi.
... Nĩkwĩthĩwa nĩwetĩkisyeyethayũ
wake kũvika akw'a, nake nĩwatalanĩlw'e
na avĩtan'ya: ĩndĩ nĩwakuie nai ya
aingĩ, na amavoyea avĩtan'ya.

Isaia 53:3-6, 8, 9, 12

Klĩsto nĩwakwie kwondũ wa nai sitũ
kwĩanana na maandĩko.

I Akolintho 15:3

Mwĩaii Yesũ nĩwathayũũkie kuma kwa akw'ũ

Ũũ nĩw'o kũandĩkitwe, kana Klĩsto
akanyamaw'a, na kũthayũũka mũthe-
nya wa katatũ kuma akw'ũnĩ; na kana
ũalyũlo wa ngoo na kũekewa nai
kũtavanw'e syĩtwani yake mbainĩ
syonthe.

Luka 24:46, 47

Mũndũ ũsu Ngai nĩwamũthayũũkisyeyethayũ
mũthenya wa katatũ, na amumĩlya

onanw'e, ti kwa andũ onthe, ĩndĩ kwa ngũsĩ ila Ngai wambie ũnyuva.

Meko ma Atũmwa 10:40, 41

Īndĩ yuyu Klĩsto nĩwathayũũkiw'e kuma kwa akw'ũ, ũsyao wa mbee wa ala makomete. Nũndũ nĩkwĩthĩwa kĩkw'ũ nĩkyookie kwondũ wa mũndũ, kũthayũũka kwa akw'ũ nakw'o nĩkwookie kwondũ wa mũndũ. Nũndũ o ũndũ onthe makusaa nthĩnĩ wa Atamu, o ta ũu nthĩnĩ wa Klĩsto onthe makeethĩwa thayũ.

1 Akolintho 15:20-22

Mwĩaiĩ Yesũ nĩwasyokie ĩtunĩ

Nĩweyonanisye mwene kwamo na mawonan'yo maingĩ ma w'o, e thayũ, ĩtina wa kũnyamaa kwake, akĩmaumĩlĩla ĩvinda ya mĩthenya mĩongo ĩna, na aineena maũndũ ma ũsumbĩ wa Ngai.

...Ambatw'a iŭlũ masyaitye; na
ithweo yamwosa auma methoni moo.

Meko ma Atũmwa 1:3,9

Na vate ngananio nzama ya kũmũkĩa
Ngai nĩ nene; We ũla wonaniw'e e na
mwĩ, Atalĩlwa ũlũngalu vevanĩ,
Ooneka nĩ alaĩka, Atavanw'a kwa
Andũ-ma-mbaĩ-ingĩ, Eetĩkĩlwa kũũ
nthĩ, Atwawa iŭlũ ũtheunĩ mũtisu.

1 Timotheo 3:16

Nzia ya Ngai ya ũtangĩo

Nĩika ata kana ndangĩwe? . . .
Mwĩtikĩle Mwĩaĩi Yesũ, na nũũta-
ngĩwa. *Meko ma Atũmwa 16:30, 31*

Alyũlai ngoo ĩndĩ, mwĩthyũũe, naĩ
syenyu syanangwe.

Meko ma Atũmwa 3:19

Alyũlai ngoo, na mũivatiswa kĩla
mũndũ syĩtwanĩ ya Yesũ Klĩsto,

mwone ũekeo wa naĩ syenyu; na
mũkoosa mũthĩnzĩo wa Veva Mũtheu.

Meko ma Atũmwa 2:38

Ethĩwa nĩtũkumbũla naĩ sitũ, we e
kĩthito, na nĩ mũlũngalu wa ũtũekea
naĩ sitũ, na kũtũthesya ũndũ ũte
ũlũngalu w'ontho. *I Yoana 1:9*

Ethĩwa ũkamumbũla Yesũ na kanyw'a
waku kana nĩwe Mwĩaĩi, na ũkeetĩkĩla
ngoonĩ yaku kana Ngai nĩwamũthayũũ-
kisye kũmumya akw'ũnĩ, ũkatangĩwa:
nũndũ mũndũ nĩwĩtikĩlaa na ngoo
kũvikĩa ũlũngalu; na nĩwumbũlaa na
kanyw'a kũvikĩa ũtangĩo.

Alomi 10:9, 10

Nũndũ nĩmũtangĩĩtwe na mumo
kwondũ wa mũĩkĩio; naw'o ndumĩte
kwa inyw'ĩ ene, nĩ mũthĩnzĩo wa Ngai.

Aeveso 2:8

Nũndũ, O ũla ũkekaĩla syĩtwa ya
Mwĩaĩi, nũkatangĩĩwa. *Alomi 10:13*

Mwĩaĩ Yesũ asya: Ũla wũkaa kwakwa
ndikamwĩkya nza nongi. *Yoana 6:37*

Ũtangĩo kwondũ wa kĩkw'ũ kya Klĩsto

Ĩndĩ yu nthĩnĩ wa Klĩsto Yesũ inyw'ĩ
ala mwaĩ kũasa nĩmũthengeew'e nĩ
nthakame ya Klĩsto. *Aeveso 2:13*

Nthakame ya Yesũ Mwana wake
nĩtũtheasya naĩ syonthe. *I Yoana 1:7*

Nĩkwĩthĩwa kwaĩ kwenda kũseo kwa
Ĩthe atĩ wĩanĩu w'onthē wĩkalae nthĩnĩ
wake (Klĩsto); na kwondũ wake
kũsyĩw'anĩthya syĩndũ syonthe nake
mwene, aetete mũuo kwondũ wa
nthakame ya ngelan'yo yake.

Akolosai 1:19, 20

Nĩmwoovoiw'e mume mwĩkalĩlenĩ
wenyu wa mana . . . na mũiaaovow'a
na syĩndũ ila syanangĩkaa, ta vetha

kana thaavu; indĩ mwovoetw'e na nthakame yĩ vata mũno, . . . nayo nĩ nthakame ya Klĩsto. 1 *Vetelo* 1:18, 19

Nthĩnĩ wa Klĩsto twĩ na wovosyo witũ kwondũ wa nthakame yake, ũekeo wa mavĩtyo maitũ, kwĩanana na ũthwii wa mumo wake. *Aeveso* 1:7

Nũndũ thayũ wa mwĩĩ wĩ nthakamenĩ; . . . nũndũ nthakame nĩyo yĩw'anĩthasya mũndũ nũndũ yĩ thayũ. *Alivai* 17:11

Na kwa ũu ethĩwa mũndũ o na wĩva e nthĩnĩ wa Klĩsto, nĩ kyũmbe kyeũ: maũndũ ala makũũ nĩ mavĩtu; sisyai, nĩmatw'ikĩte meũ. 2 *Akolintho* 5:17

Veva Mũtheu

Mwĩaiĩ Yesũ asya: Nakwa ngamũvoya Asa, nake akamũnenga Mũtetheesya ũngĩ, ethĩwe nenyu mavinda onthe,

nake nīwe Veva wa w'o: ũla nthĩ
ĩtatonya kũmwosa; nũndũ ndĩmwonaa,
o na ndĩmwĩsĩ: ĩndĩ inyw'ĩ nĩmũmwĩsĩ;
nũndũ ekalaa nenyu, na akeethĩwa e
nthĩnĩ wenyu. *Yoana 14:16, 17*

Ĩndĩ ũla Mũtetheesya, nake nĩ Veva
Mũtheu, ũla Asa wĩmũtũma syĩtwanĩ
yakwa, akamũmanyĩsya maũndũ onthe.
Yoana 14:26

Na mũikew'ĩthye Veva Mũtheu wa
Ngai woo, nake nthĩnĩ wake mwĩkĩitwe
ũsiĩlo kũvika mũthenya wa wovosyo.
Aeveso 4:30

Kinyaaĩ mũtongoew'e nĩ Veva, na
mũikeanĩsya mĩmeo ya mwĩ.
Akalatia 5:16

Nũndũ onthe ala matongoeaw'a nĩ
Veva wa Ngai, asu nĩ o ana ma Ngai.
Alomi 8:14

Indi usuwai ni Veva.

Aeveso 5:18

Indi usyao wa Veva ni wendo, utanu, mūuo, wūmūsyo, kwika angī nesa, ūseo, kithito, ūuu, witing'o.

Akalatia 5:22, 23

Kwikalaa na thayū mūtheu

Nūdū ūū niw'o ūla wendetwe ni Ngai, naw'o ni kūvathwa kwenyu.

I Athesalonika 4:3

Mwīaii Yesū avoyie: Mavathe methīwe atheu nthīni wa ūla w'o: ndeto yaku niyo w'o.

Yoana 17:17

Twikale naini ni kana mumo wingive? Aiee, kūikethīwe ūu. Ithyi ala twakwie kwa nai, tūkekala vo ingi ata? Italei ene kwithiwa mwī akw'ū kwa nai, indi mwī thayū kwa Ngai nthīni wa Klīsto Yesū.

Alomi 6:1, 2, 11

Índĩ yu nĩmũthaitw'e kuma naĩnĩ, na
mwatw'ĩka athũkũmi ma Ngai, mwĩ
na ũsyao wenyu kũvika kũvathĩka, na
mũminũkĩlyo nĩ thayũ ũtathela.

Alomi 6:22

Na Ngai wa mũuo mwene namũva-
than'ye mwĩthĩwe atheu vyũ; veva na
ngoo na mwĩĩ syĩthĩwe syĩ nima,
itailĩlĩka ũthũku akyũka Mwĩaĩi waitũ
Yesũ Klĩsto. E na kĩthito ũla ũmwĩtaa
inyw'ĩ, nake akeeka ũu.

1 Athesalonika 5:23, 24

Kũvoya

Mwĩaĩi Yesũ asya: O na wĩva w'onthe
ũla mwĩvoya syĩtwanĩ yakwa, ngawĩka,
nĩ kana Asa ataĩwe nthĩnĩ wa Mwana.
Ethĩwa mũkavoya ũndũ o na wĩva
syĩtwanĩ yakwa, ngawĩka.

Yoana 14:13, 14

Mũkĩkala nthĩnĩ wakwa, na ndeto syakwa ikĩkala nthĩnĩ wenyu, voyai ũla mũkwenda w'onthe, na mũkeekwa.

Yoana 15:7

Maũndũ onthe o ala mũkwĩtya mũkĩvoya, itĩkĩlai kana nĩmũũmosa na mũkeethĩwa mwĩ namo. *Maliko 11:24*

Mũkĩvoya nthĩnĩ wa Veva mavinda onthe na mboya syonthe na kwĩsũva.

Aeveso 6:18

Voyai mũtekũeka; tũngai mũvea kĩa ũndũnĩ: nũndũ ũu nĩw'o Ngai wendaa nthĩnĩ wa Klĩsto Yesũ ngalĩ ĩ yenyu.

1 Athesalonika 5:17, 18

Ūthũkũmi na wũmũsyo

Ethĩwa mũndũ o na wĩva nũnũkwenda kũmbikĩla, nĩelee mwene, na kwĩyaĩkya ngelan'yo yake, na akĩmbikĩla.

Mathayo 16:24

Na Ngai nũtonya kwingĩvya mumo
w'onthe kwa inyw'ĩ; nĩ kana inyw'ĩ,
mwĩaniwe vyũ mavinda onthe
maũndũnĩ onthe, mwingĩve kĩla wĩanĩ
mũseo. *2 Akolintho 9:8*

Ilũlũmĩyei, mũteũthingithĩka, mũkĩ-
thangaaa mũno mavinda onthe wĩanĩ
wa Mwĩaĩ, nĩkwĩthĩwa nĩmwĩsĩ kana
kũthĩnĩa wĩa kwenyu ti kwa mana
nthĩnĩ wa Mwĩaĩ. *1 Akolintho 15:58*

Nĩkwĩthĩwa nĩmũnengetwe kwondũ
wa Klĩsto, ti kũmwĩtikĩla kw'oka, ĩndĩ
o na kũthĩnw'a nakw'o kwondũ wake.
Avilivi 1:29

Ethĩwa mũkathĩnw'a kwondũ wa
ũlũngalu, mwĩ aathime; na mũikakĩe
kũtĩsya kwoo, o na mũikaũũye.
1 Vetelo 3:14

Ethĩwa mwĩvũthw'a kwondũ wa syĩtwa
ya Klĩsto, mwĩ aathime; nĩkwĩthĩwa

Veva wa ũtaĩo, o Veva wa Ngai,
ekalaa iũlũ wenyu. 1 *Vetelo* 4:14

Kũthaita mĩvw'anano nĩkwavataniw'e nĩ Ngai

Nyie ninyie Yeova Ngai waku . . .
Ndũkethĩwe na ngai ingĩ ate o nyie.
Ndũkeseũvĩsye mũvw'anano mwasũ-
vye, o na mũvw'ano o na wĩva wa
kĩndũ kĩ itunĩ iũlũ, kana kĩla kĩ kũũ
nthĩ, kana kĩla kĩ manzĩnĩ itheo wa
nthĩ: ndũkamĩkunamĩe, o na ndũka-
mĩthũkũme; nũndũ nyie Yeova Ngai
waku nĩ Ngai wĩ kĩwĩu. *Kuma* 20:2-5

Nũndũ ngai syonthe sya ngo sya andũ
nĩ mĩvw'anano; Īndĩ Yeova nĩwombie
matu. *Savuli* 96:5

Nĩtwĩsĩ kana mũvw'anano ti kĩndũ
kũũ nthĩ, na atĩ kũĩ Ngai ũngĩ ate o
ũmwe weka. 1 *Akolintho* 8:4

Kwĩ Ngai o ũmwe, nake nĩwe Asa,
ũla syĩndũ syonthe syumaa kwake, na
ithyĩ twĩ make; na kwĩ Mwĩaĩi ũmwe,
Yesũ Klĩsto, na syĩndũ syonthe nĩ
kwondũ wake, na ithyĩ twĩ kwondũ
wake.

1 Akolintho 8:6

Yesũ wamwĩie, Thi, Satani: nũndũ
nĩkũandĩkitwe, Mũthaithae Mwĩaĩi
Ngai waku, na mũthũkũmae we, e
weka.

Mathayo 4:10

Ūaai mamutha menu ala me kũũ nthĩ:
ũlaalai, na ũvuku, na mĩmeo mĩthũku,
na kwenda maũndũ mathũku, na
ĩtomo, nayo nĩ kũthaita mĩvw'anano;
kwondũ wa maũndũ asu ũthatu wa
Ngai wũkaa kwa ana ala matew'aa.

Akolosai 3:5,6

Mũisyo ũndũ wa kũlea ũtangĩo wa Ngai

Ithyĩ tũkavonoka ata, twavũthya
ũtangĩo ũnenevete ũu? *Aevelania 2:3*

Ūla ūkīlasya akatiīwa maũndũ asu;
nakwa ngeethīwa Ngai wake, nake
akeethīwa mwana wakwa. Īndī ala
makīaa, na ala matetikīlaa, na ala
mathatasya, na oaani, na ilaalai, na
aoi, na athaithi ma mīvw'anano, na
onthe ala maneena ūvũngũ, kīanda
kyoo kīkeethīwa ĩianĩ yīla yakanaa
mwaki na mūvīlītĩ; nayo nĩ kīkw'ũ kya
kelĩ. *Ūvuan'yo 21:7, 8*

Ūla wītīkīlaa ū Mwana e na thayũ
ūtathela; ĩndī ūla ūtamwītīkīlaa Mwana
ndakona thayũ, ĩndī ūthatu wa Ngai
wīkalaa ĩũlũ wake. *Yoana 3:36*

Nũũ ūla ūmwonetye kūkīa ūthatu ūla
wūkīte? *Luka 3:7*

Kūtangũwa kũma nainĩ na kuma vinyanĩ wa Satani

Na Ngai wa mũuo akamūtumba
Satani ungu wa nyaĩ syenyu mītũkĩ.

Alomi 16:20

Mũkĩmũtũngĩa Asa mũvea . . . ũla watũtangĩe kuma vinyanĩ wa kĩvindu, na kũtũthamya na kũtũlikya ũsumbĩnĩ wa Mwana wake mwendwa.

Akolosai 1:12, 13

Kwondũ wa ũu Mwana wa Ngai nĩwonaniw'e, nĩ kana anange mawĩa ma ndevili.

1 Yoana 3:8

Mwĩaĩ waitũ Yesũ Klĩsto, ũla wene-nganie mwene kwondũ wa naĩ sitũ, nĩ kana atũtangĩe tume nthĩ ĩno nthũku ya ĩvinda yĩ, kwĩanana na kwenda kwa Ngai, Asa waitũ: ndaĩa nĩyĩthĩwe kwake tene na tene.

Akalatia 1:3-5

Ĩkĩai mũio yonthe ya kaũ ya Ngai, nĩ kana mũtonye kũsiĩa maũĩ ma Satani.

Aeveso 6:11

Ĩndĩ mũvea nĩwĩthĩwe kwa Ngai, ũla

ūtūnengae kūkilya kwondū wa Mwĩaĩ
waitū Yesū Klīsto. 1 *Akolintho* 15:57

Kūka ĩngĩ kwa Klīsto

Ngooka ĩngĩ, na ngamwosa inyw'ĩ
mwĩthĩwe kwakwa; nĩ kana vala nĩ,
nenyu mwĩthĩwe vo. *Yoana* 14:3

Yesū ũsu, ũla woswa ĩũlũ ĩtunĩ kuma
vala mũĩ, akooka o ta ũu, o ũndũ
mwamwona aithi ĩtunĩ.

Meko ma Atũmwa 1:11

Nĩkwĩthĩwa Mwĩaĩ mwene akatheea
kuma ĩtunĩ, na wasya mūtũlu, na
wasya wa mũlaĩka mũnene, na soo wa
Ngai: na ala makwie nthĩnĩ wa Klīsto
makathayũũka mbee; na ĩndĩ ĩtina
ithyĩ ala twĩ thayũ ala twatialile,
tũkavulw'a vamwe nao mathweonĩ,
kũmũthaũa Mwĩaĩ yayayanĩ: na ũu
tũkeethĩwa vamwe na Mwĩaĩ tene na
tene. 1 *Athesalonika* 4:16, 17

Nĩtwĩsĩ kana, yĩla wĩonanw'a, tũkavw'a-
nana nake; nũndũ tũkamwona we o
ũndũ ũilyĩ. I Yoana 3:2

Syaiĩsyai ĩndĩ; nũndũ mũtyĩsĩ mũ-
thenya ũla Mwĩaiĩ wenyu wĩũka . . .
Nenyu ĩkalai mwĩyũmbanĩtye; nũndũ
saa ũla mũtataĩie nĩw'o wĩũka ũla
Mwana wa mũndũ. *Mathayo 24:42, 44*

Sisya, ngooka mĩtũkĩ; na ĩtuvi yakwa
yĩ vamwe nakwa, kũmũtuva kĩla
mũndũ kwĩanana na wĩa wake ũndũ
ũilyĩ. *Ūvuan'yo 22:12*

Ameni: ũka, Mwĩaiĩ Yesũ.

Ūvuan'yo 22:20

KWA MŪSOMI

Ndeto ila iandīkitwe kavukunī kaa na ndeto syumītw'e Mbivilianī, nayo nī Ndeto ya Ngai. Mīsoa nīvangītwē kwīanana na ūndū ūla mūnene wayo. Nūikūthwa kwīthīwa na Mbivilia yaku mwene, na kumīsoma, nūndū noyo ūvuan'yo wa Ngai kwa andū onthe.